

XOGHOL MATTIA PRETI F'HAL LUQA

Mattia Preti (1613-1699) – Bijografia

Mattia Preti twieled f'Taverna fil-Provincja ta' Catanzaro ġewwa l-Kalabrija fl-1613 minn familja nobbli li sintendi setgħet timbuttaħ 'il quddiem faċilment. L-edukazzjoni kattolika u fl-istess hin privileġġjata tiegħu, bla dubju kienet determinanti fil-karriera artistika tiegħu. Għall-ħabta ta' l-1630 telaq lejn Ruma wara esperjenza qasira f'Napli. Hawnhekk nistgħu ngħidu li beda l-faži ta' apprendistat fejn fost hwejjeġ oħra tħarreg sew fit-teknika ta' l-iskola Caravaġgeska. Bis-saħħa ta' kuntatti kontinwi f'ċirkoli ekklesjastiċi u aristokratiċi, irnexxielu jsir Kavallier ta' l-Ubbidjenza fi hdan l-Ordni ta' San Ġwann.

Bejn l-1644 u l-1650 ħadem ħafna xogħlijiet fir-reġjun ta' l-Emilja iżda bla dubju ta' xejn, l-opri tiegħu fil-Knisja ta' S. Andrea della Valle ta' Ruma u l-Knisja ta' San Biagio ta' Modena, li okkupawh fis-snin immedjati ta' wara, kienu ta' kwalità superjuri. Il-faži matura tal-Kavallier Kalabriż bdiet biż-żjara tiegħu f'Napli fl-1656, fejn stabbilixxa reputazzjoni kbira u saħansitra kien f'pożizzjoni li jħabbatha mal-pittur famuż kontemporanju Giordano.

Għaldaqstant meta fl-1661, Preti wasal Malta onorat bħala Kavallier tal-Grazzja, nistgħu ngħidu li kien fil-quċċata tal-popolarità tiegħu. L-Ordni, immexxi dak iż-żmien mill-Granmastru Raphael Cottoner, ikkommissjonali r-redekorazzjoni tal-Kon-Katidral ta' San Ġwann. Hawnhekk hu għamel ħafna tibdil arkitettoniku minbarra li pinga s-saqaf maestuż ta' l-istess Knisja Konventwali, ċertament l-aqwa opra tiegħu f'Malta. Il-Kalabriż kien ukoll responsabbli ta' bosta xogħlijiet oħra fl-Oratorju ta' l-Ordni.

Apparti mawra qasira f'pajjiżu fl-1664, Mattia Preti baqa' jgħix Malta għall-kumplement ta' ħajtu, soġġorn li tawwal 38 sena sħaħ. Hu baqa' jaħdem bla waqfien, anzi xi drabi ħtiegħu l-assistenza ta' aljevi Maltin sabiex ilaħħaq mad-domanda. Minbarra diversi xogħlijiet ikkommissjonati mill-Ordni kif ukoll minn patrni għonja mill-kontinent, ħalla t-talenti tiegħu fuq it-tila ta' diversi parroċċi Maltin. Hu pinga l-kwadru titulari tal-Madonna f'Hal Lija; ta' San Lawrenz, il-Birgu; ta' Santa Katerina, iż-Żurrieq; ta' San Nikola, is-Siġġiewi u ta' San Ġorġ, Hal Qormi. Xogħlijiet oħra tal-Kalabriż jinsabu fost imkejjien oħra, fil-Kappella ta' Sarria, il-Furjana; fil-Kappella tal-Buskett u fil-Katidral ta' l-Imdina.

Forsi l-arti tal-Preti f'Malta mhijiex ta' l-istess livell tekniku tal-faži Naplitan, madankollu l-kwadri tiegħu baqgħu jirriflettu l-istess qawwa

drammatika kemm f'dik li hi kompożizzjoni kif ukoll fl-użu tal-kulur. Il-karriera artistika tiegħu kienet mibnija fuq principji u regoli ċari u fissi, li fija spikkat l-għajn għall-armonija u l-ekwilibrju. Forsi ma kienx wiehed mill-gganti iżda kien tajjeb biżżejjed biex il-kritiku Roberto Lenghi sejjahlu "is-salvatur tal-pittura Naplitana", li għal dak iż-żmien kienet il-pittura Taljana.

"L-Assunta" 1669

L-aktar xogħol bikri tal-Preti f'Hal Luqa hu l-kwadru stupend ta' l-*Assunta*, li tlesta fl-1669. Jista' jkun li l-ispejjeż thallsu minn Duminku Farrugia peress li kien ha ħsieb it-twaqqif ta' l-altar ta' Santa Marija fuq suggeriment ta' l-Isqof Balaguer.⁽¹⁾ Frangipane jsejjaħ dan il-kwadru xogħol "nobbli"⁽²⁾ u sa l-lum għadu fil-kappellun tax-xellug tal-knisja. Mariani jidentifika dan il-kwadru ma' l-istess ċiklu ta' xogħlijiet li jinkludu l-kwadri ta' *Sant'Andrija u Il-Viżitazzjoni tal-Madonna* li jinsabu ż-Zurrieq. Hu jgħid li t-tila toffri ċerta monumentalità dekorattiva li tidher ukoll fl-opri ta' artisti oħra bħal Coreggio, Lanfranco, Battistello kif ukoll Caracciolo, speċjalment mill-mod kif massa ta' figuri timla spazju pjuttost ristrett. Il-kompożizzjoni, madankollu hi tipika ħafna tal-Preti u fiha rrepeti xi motivi li kien diġà wera f'xogħlijiet oħra. Perezempju, l-istess figura tal-Madonna tidwi dik li hu pinga fis-saqaf tal-Knisja ta' San Pietru f'Maiella. It-tonalità qawwija tal-kulur u d-daqqiet ħoxnin tal-pinzell joqorbu fl-istess waqt lejn kwadri oħra bħal perezempju t-tila fl-altar tal-Knisja ta' Santa Skolastika, il-Birgu, li wkoll turi l-Verġni u xi qaddisin madwarha.⁽³⁾ Mariani jagħti impressjoni daqstant iddettaljata tal-kwadru billi jqisu superjuri għat-titular ta' Sant'Andrija nnifsu.

Ta' min iġid li l-prospettiva originali ta' dal-kwadru kienet tneħhiet biex issir l-arzella bħal dawn tan-navi. Għalhekk, il-kwadru kellu jiċċekken u lllum ma jidherx fl-interità tiegħu.

"San Duminku ta' Sariano" u l-"Missier Etern' (1678)

F'Hal Luqa, Mattia Preti pitter ukoll il-kwadru ta' *San Duminku ta' Sariano*, li sfortunatament illum hu mitluf jew għallanqas m'għandniex traccia tiegħu. Meta saru n-navi, l-kwadri ta' *Sant'Anna*, *San Mikiel*, *San Ġużepu* dan ta' *San Duminku* li qabel kienu fil-knisja tneħhew mill-prospettivi tagħhom u ġew skartati fil-Kappella tal-Ftajar. "Dawn baqgħu hemm sakemm l-Isqof Don Mauro Caruana rahom fil-Vista Pastoralis li għamel fil-parroċċa tagħna. Fuq ordni tiegħu, dawn il-kwadri tteħdu f'post ieħor barra mill-parroċċa u sal-gurnata tal-lum qatt hadd ma sar jaf fejn haduhom."⁽⁴⁾

Il-kwadru kien pjuttost kbir u kien jillustra d-dehra tal-Madonna flimkien ma' Santa Marija Madalena u Santa Katerina lil San Duminku, ajk minn Sariano.⁽⁵⁾ Forsi b'kombinazzjoni u forsi le, ta' min jgħid li l-Preti kien pitter xi



L-Assunta (1669)

xogħlijiet fil-knisja ta' l-istess qaddis ġewwa Ruma. Dan il-kwadru tlesta fl-1678 flimkien ma' altar iddedikat lill-istess qaddis. L-ispejjeż kollha tħallsu mill-benefattur Duminku Barbara.⁽⁶⁾ Preti pittru meta kien diġà mar joqgħod iż-Żurrieq minħabba l-pesta li faqqgħet fl-1676. Dan id-dettall jurina li r-rapport bejn il-Kalabriż u Hal Luqa ma kienx marbut sostanzjalment mal-fatt i kien joqgħod daqstant viċin ir-raħal. (Il-Preti, kif diġà għidna, pinga l-*Assunta* fl-1669).

Fuq il-kwadru ta' *San Duminku* l-Preti pitter ukoll kwadru żgħir li juri l-Missier Etern u l-Ispirtu s-Santu taħt forma ta' hamiema. Dan il-kwadru, li illum jinsab imdendel fis-sagrastija tal-knisja, jagħti lemħa lil xogħol ieħor tiegħu bl-istess suġġett li qiegħed fil-knisja ta' Santa Barbara f'Taverna (raħal twelidu). Il-figura tal-Missier Etern tidher li kienet rikorrenti fl-opra tal-Preti u l-kwadru tiegħu f'Hal Luqa joqrob tajjeb lejn dak deskritt minn de Domenici: "Il Padre Eterno, che in aspetto terribile alza le braccia per lo gran sdegno contro i peccati del mondo".⁽⁷⁾

"Il-Martirju ta' Sant'Andrija Appostlu" (1687)

Il-Kalabriż pitter it-titular ta' *Sant'Andrija*, li sal-lum għadu fil-kor tal-Knisja Parrokkjali, fl-1687, skond kif jidher mid-data ċarissima f'riglejn il-kwadru. Il-fatt li l-kwadru hu ddatat hu pjuttost kurjuż għaliex din ma kenetx id-drawwa tal-Preti. Mariani jissuspetta li din it-tila tpittret bl-assistenza ta' xi artist Malti bħal m'għamel f'xi kwadri oħrajn fil-kappella ta' Sarria. Mariani jsostni li komparattivament, dan hu xogħol pjuttost "debboli",⁽⁸⁾ filwaqt li Frangipane sejjahlu "eku mbiegħed" ta' pittura oħra bl-istess suġġett li Preti ħadem fil-knisja ta' San Andrea della Valle.⁽⁹⁾

Dokument fil-Mużew tal-Katidral ta' l-Imdina juri li l-ispejjeż tħallsu mill-flus li ġabru l-Hal Luqin stess u li l-ġbir beda minn ta' l-anqas sa minn tliet snin qabel.⁽¹⁰⁾

Il-kwadru jillustra l-martirju ta' Sant'Andrija Appostlu fil-belt Griega ta' Patras. Fuq nett is-sema jidher miftuħ u jikxef dawl qawwi li jagħmel kuntrast mad-dalma fl-isfond. L-appostlu jokkupa pożizzjoni kważi ċentrali u jidher bħala raġel xiħ, b'wiċċ dinjituż u muskulatura li b'mod estern, tissuggerixxi saħħa spiritwali daqskemm fiżika. Jassistu l appostlu hemm żewġ anġli, wieħed bil-kuruna tal-glorja u l-ieħor bil-palma tal-martirju, żewġ emblemi fissi fl-arti sagra. Żewġ manigoldi tal-ħakem Egea jidhru jorbtu riglejn l-appostlu. Taħt is-salib hemm xi nies iħarsu, aktarx dixxipli tiegħu jew Insara konvertiti tal-post. Il-belt ta' Patras tidher fil-bogħod.

Il-pittura hi ta' l-iskola tenebrista u tirrifletti t-teknika ferm invoga tal-ġaroskopur (logħob bid-dellijiet u d-dwal) fit-tradizzjoni ta' Caravaggio u s-surmastrijiet Venezjani bħal Tiziano u Tintorello. Mariani jispjega li stilistikament, il-pittura tmur lura lejn id-dekorazzjoni tas-saqaf ta' l-Oratorju

ta' San Ġwann fejn il-kulur ma jibqax daqstant vivaċi biex jivvantaġġja tonalità aktar skura.

Mistoqsija nteressanti marbuta mat-titular hi x'kien hemm qabel il-prospettiva preżenti għaliex din saret fl-1694, jiġifieri seba' snin wara li tpitther il-kwadru. Nistgħu nispekulaw li l-Preti seta' kellu sehem f'dil-bieċa xogħol ukoll.

Meta Mariani żar il-Knisja Parrokkjali ta' Hal Luqa fl-aħħar tas-snin għoxrin, sab il-kwadru f'kundizzjoni hażina ferm, sewdieni u mibdul kompletament mill-effett oriġinal tiegħu.⁽¹¹⁾ Madankollu, irridu ngħidu li l-kwadru tnaddaf mill-Professor Oscar Testa, restawratur tal-Musei Vaticani fl-1956.⁽¹²⁾


Apprezzament Estetiku tat-Titular

(a) Karatteristiċi Akkademiċi


Uħud mill-konvenzjonijiet akkademiċi jidhru ċari fil-kompożizzjoni tal-Kwadru. Perezempju, l-akkademiċi kienu jinsistu li fil-pittura għandu jkun hemm grupp primarju u grupp sekondarju. Hawnhekk il-grupp primarju jikkonsisti fil-qaddis, iż-żewġ manigoldi u ż-żewġ anġli filwaqt li l-grupp sekondarju jikkonsisti fin-nies ta' Patras. Pittura akkademika trid tistabbilixxi proporzjon bejn il-partijiet mudlama u l-partijiet imdawla. Il-kwadru preżenti fil-fatt għandu tonalità mħallta, jiġifieri jibbaża fuq distribuzzjoni ekwilibrata ta' dawl u dellijiet. L-akkademinżmu jitlob li l-kulur iġorr effett emozzjonali. Hawnhekk il-kulur hu ta' l-iskola tenebrista li bla dubju jhalli impatt mill-aktar drammatiku. L-istruttura piramidika hu l-aktar mod utli kif tpingi grupp skond ir-regoli akkademiċi. Hawnhekk in-nies u l-manigolgi jinsabu fil-pjan t'isfel, il-qaddis jokkupa pożizzjoni ċentrali filwaqt li l-anġli jimlew il-pjan ta' fuq, struttura li tissuggerixxi ġerarkija spiritwali. (Ta' min jinnota wkoll li l-irjuż tal-manigoldi u ras-l-appostlu jiffurmaw ieħor). Preti madankollu injora n-norma akkademika li kienet tesiġi li l-figura ċentrali m'għandhiex tkun eżattament fin-nofs. Il-kwadru fil-fatt għandu kompożizzjoni ċentralizzata li tagħtih dehra kalma u solenni filwaqt li tipprununzja l-glorja tal-qaddis.

(b) Simetrija u Asimetrija

Il-kompożizzjoni tal-kwadru hi pjuttost simetrika. Iż-żewġ għudiet dijagonali tas-salib jaqsmu l-kwadru f'erba' partijiet li jkomplu joħolqu impressjoni aktar stabbli. L-anġli fit-truf ta' fuq tas-salib jibbilanċjaw iż-żewġ manigoldi f'riġlejn is-salib. Il-pożizzjoni tal-martri nnifsu hi simetrika. Biex jikkontrolla l-monotonija li tista' tispikka minħabba din is-simetrija pjuttost konxja, il-pittur jagħmel xi varjazzjonijiet f'waqthom. Perezempju, il-manigold fuq ix-xellug għandu saqajh wara l-għuda tas-salib filwaqt li qed jinforza l-habel 'l isfel. Min-naħa l-oħra, il-manigold fuq il-lemin għandu saqajh quddiem l-għuda filwaqt



*Il-Missier Etern
(1678)*



*Il-Martirju ta' Sant'Andrija Appostlu
(1687)*

*Nota: Riproduzzjoni bil-kulur ta' dan il-
kwadru tidher fil-paġni tal-Programm
tal-Festa*


li qed jiġbed il-ħabel 'l fuq. Filwaqt li wieħed mill-aġli jidher fi profil, l-ieħor jidher b'wiċċ frontali. Il-grupp ta' nies fuq ix-xellug m'huwiex ripetut fuq il-lemin iżda fin-nofs (għalkemm jerga' jittafċa d-doppjaġġ rikorrenti tal-kwadru). Dawn id-dettalji huma kollha strategiji sabiex il-kompożizzjoni tinfeda minn riġidità żejda u jinħoloq sens ta' moviment fi kwadru li altrimenti hu aktarx stabbli.

Mario Cassar

Riferenzi

- 1 Micallef, G. *Hal Luqa, Niesha u Ġrajjietha*, Malta, 1975, pp.116-117
- 2 Frangipane, A., *Mattia Preti: Il Cavalier Calabrese*, Milano, Alpes, 1929, p.143
- 3 Mariani, V. *Mattia Preti a Malta*, Roma, Biblioteca d'Arte, 1929, pp.62-63
- 4 Ciappara, N., *Il-Bini tan-Navi, f'"Lehen il-Parroċċa - Luqa"*, Awissu, 1975, p.4
- 5 AK, *Inventarju għas-sena 1725*, p.237
- 6 Micallef, op. cit., p.113
- 7 de Domenici, B., *Notizie della vita del Cavalier Fra Mattia Preti*, Malta, 1864, p.110
- 8 Mariani, op. cit., p.63
- 9 Frangipane, op. cit., p. 143
- 10 Micallef, op. cit., p.117
- 11 Mariani, op. cit., p. 63
- 12 Zammit, K., *Gwida Storika u Deskrittiva tal-Knisja Parrokkjali ta' Hal Luqa, "Lehen il-Parroċċa - Luqa"*, Lulju, 1979, p.6

G. DARMANIN SERVICE STATION



VALLETTA ROAD, LUQA.
TEL: 239218



JET SET SALON HIS AND HER FASHIONS

Specialists in highlights,
lowlights, cutting,
blowdrying and perming.

Tel: 674362
New Street, Luqa.
Opposite Mid-Med Bank